

## ॥ प्रथमः प्रश्नः ॥

## ॥ तैत्तिरीयसंहितायां सप्तमकाण्डे प्रथमः प्रश्नः ॥

प्रजननं ज्योतिरग्निर्देवतानां ज्योतिर्विराट्कुन्दसां ज्योतिर्विराड्वाचो  
 ऽग्नौ सं तिष्ठते विराजंमभि सम्पद्यते तस्मात्तज्ज्योतिरुच्यते द्वौ  
 स्तोमौ प्रातःसवनं वहतो यथा प्राणश्चापानश्च द्वौ माध्यन्दिनं  
 सवनं यथा चक्षुश्च श्रोत्रं च द्वौ तृतीयसवनं यथा वाक् प्रतिष्ठा च  
 पुरुषसम्मितो वा एष यज्ञोऽस्थूरिः (१)

यं कामं कामयते तमेतेनाभ्यश्नुते सर्वं ह्यस्थूरिणाभ्यश्नुते-  
 ऽग्निष्टोमेन वै प्रजापतिः प्रजा असृजत ता अग्निष्टोमेनैव  
 पर्यगृह्णात्तासां परिगृहीतानामश्वतरोऽत्यप्रवत तस्यानुहाय रेत  
 आदत्त तद्गर्दभे न्यमार्द्धस्मार्द्धर्दभो द्विरेता अथो आहुर्वडंबायां  
 न्यमार्डिति तस्माद्वडंबा द्विरेता अथो आहुरोषधीषु (२)

न्यमार्डिति तस्मादोषधीषोऽनभ्यक्ता रेभन्त्यथो आहुः प्रजासु  
 न्यमार्डिति तस्माद्यमौ जायेते तस्मादश्वतरो न प्र जायत आत्तरेता  
 हि तस्माद्वरुहिष्यनवक्लृप्तः सर्ववेदसे वा सहस्रे वावक्लृप्तोऽति  
 ह्यप्रवत य एवं विद्वानग्निष्टोमेन यजते प्राजाताः प्रजा जनयति  
 परि प्रजाता गृह्णाति तस्मादाहुर्ज्येष्ठयज्ञ इति (३)

प्रजापतिर्वाव ज्येष्ठः स ह्येतेनाग्रेऽयं जत प्रजापतिरकामयत  
 प्र जायेयेति स मुखतस्त्रिवृतं निरमिमीत तमग्निर्देवतान्वंसृज्यत

गायत्री छन्दो रथन्तरं सामं ब्राह्मणो मनुष्याणामजः  
 पशूनान्तस्मात्ते मुख्या मुखतो ह्यसृज्यन्तो रसो बाहुभ्यां पञ्चदशं  
 निरमिमीत् तमिन्द्रो देवतान्वसृज्यत् त्रिष्टुप्छन्दो बृहत् (४)

सामं राजन्यो मनुष्याणामविः पशूनान्तस्मात्ते वीर्यावन्तो  
 वीर्याद्यसृज्यन्त मध्यतः सप्तदशं निरमिमीत् तं विश्वे देवा देवता  
 अन्वसृज्यन्त जगती छन्दो वैरूपं सामं वैश्यो मनुष्याणां गार्वः  
 पशूनान्तस्मात्त आद्या अन्नधानाद्यसृज्यन्त तस्माद्भूया रसोऽन्येभ्यो  
 भूयिष्ठा हि देवता अन्वसृज्यन्त पत्त एकविंशं निरमिमीत्  
 तमनुष्टुप्छन्दः (५)

अन्वसृज्यत् वैराजं सामं शूद्रो मनुष्याणामश्वः  
 पशूनान्तस्मात्तौ भूतसङ्गमिणावश्वश्च शूद्रश्च तस्माच्छूद्रो  
 यज्ञेऽनवक्लृप्तो न हि देवता अन्वसृज्यत् तस्मात्पादावुप जीवतः  
 पत्तो ह्यसृज्येतां प्राणा वै त्रिवृदर्धमासाः पञ्चदशः प्रजापतिः  
 सप्तदशस्त्रयं इमे लोका असावादित्य एकविंश एतस्मिन्वा एते  
 श्रिता एतस्मिन्प्रतिष्ठिता य एवं वेदैतस्मिन्नेव श्रयत् एतस्मिन्प्रति  
 तिष्ठति॥ (६)

अस्थूरीरोषधीषु ज्येष्ठयज्ञ इति बृहदनुष्टुप्छन्दः प्रतिष्ठिता नव च॥६॥ [१]

प्रातःसवने वै गायत्रेण छन्दसा त्रिवृते स्तोमाय ज्योतिर्दधेति  
 त्रिवृता ब्रह्मवर्चसेन पञ्चदशाय ज्योतिर्दधेति पञ्चदशेनौजसा

वीर्येण सप्तदशाय ज्योतिर्दधेति सप्तदशेन प्राजापत्येन  
 प्रजननेनैकविंशाय ज्योतिर्दधेति स्तोम एव तथ्स्तोमाय  
 ज्योतिर्दधेत्यथो स्तोम एव स्तोममभि प्र णयति यावन्तो वै  
 स्तोमास्तावन्तः कामास्तावन्तो लोकास्तावन्ति ज्योतींष्येतावन्त  
 एव स्तोमानेतावन्तः कामानेतावन्तो लोकानेतावन्ति ज्योतींष्यव  
 रुन्धे॥ (७)

तावन्तो लोकान्यौदश च॥७॥ [२]

ब्रह्मवादिनो वदन्ति स त्वै यजेत योऽग्निष्टोमेन यजमानोऽथ  
 सर्वस्तोमेन यजेतेति यस्य त्रिवृतमन्तर्यन्ति प्राणांस्तस्यान्तर्यन्ति  
 प्राणेषु मेऽप्यसदिति खलु वै यज्ञेन यजमानो यजते यस्य  
 पञ्चदशमन्तर्यन्ति वीर्यं तस्यान्तर्यन्ति वीर्यं मेऽप्यसदिति खलु वै  
 यज्ञेन यजमानो यजते यस्य सप्तदशमन्तर्यन्ति (८)

प्रजां तस्यान्तर्यन्ति प्रजायां मेऽप्यसदिति खलु वै यज्ञेन  
 यजमानो यजते यस्यैकविंशमन्तर्यन्ति प्रतिष्ठां तस्यान्तर्यन्ति  
 प्रतिष्ठायां मेऽप्यसदिति खलु वै यज्ञेन यजमानो यजते यस्य  
 त्रिणवमन्तर्यन्त्यृतूँश्च तस्य नक्षत्रियां च विराजमन्तर्यन्त्यृतुषु मे-  
 ऽप्यसन्नक्षत्रियायां च विराजीति (९)

खलु वै यज्ञेन यजमानो यजते यस्य त्रयस्त्रिंशमन्तर्यन्ति  
 देवतास्तस्यान्तर्यन्ति देवतासु मेऽप्यसदिति खलु वै यज्ञेन

यजमानो यजते यो वै स्तोमानामवमं परमतां गच्छन्तं वेदं  
परमतामेव गच्छति त्रिवृद्धे स्तोमानामवमस्त्रिवृत्परमो य एवं वेदं  
परमतामेव गच्छति॥ (१०)

सप्तदशमन्तर्यन्ति विराजीति चतुश्चत्वारिंशच्च॥१०॥ \_\_\_\_\_[३]

अङ्गिरसो वै सत्रमासत ते सुवर्गं लोकमायन्तेषां  
हविष्मांश्च हविष्कृचाहीयेतान्तावकामयेतां सुवर्गं लोकमियावेति  
तावेतं द्विरात्रमपश्यतां तमाहरतां तेनायजेतां ततो वै तौ सुवर्गं  
लोकमैतां य एवं विद्वान्द्विरात्रेण यजते सुवर्गमेव लोकमेति  
तावैतां पूर्वेणाऽह्नाऽगच्छतामुत्तरेण (११)

अभिप्लवः पूर्वमहर्भवति गतिरुत्तरं ज्योतिष्टोमोऽग्निष्टोमः  
पूर्वमहर्भवति तेजस्तेनाव रुन्धे सर्वस्तोमोऽतिरात्र उत्तरं  
सर्वस्याप्त्यै सर्वस्यावरुद्धौ गायत्रं पूर्वहन्थसामं भवति तेजो वै  
गायत्री गायत्री ब्रह्मवर्चसं तेज एव ब्रह्मवर्चसमात्मन्धत्ते त्रैष्टुभमुत्तरं  
ओजो वै वीर्यं त्रिष्टुगोज एव वीर्यमात्मन्धत्ते रथन्तरं पूर्वं (१२)

अहन्थसामं भवतीयं वै रथन्तरमस्यामेव प्रति तिष्ठति  
बृहदुत्तरेऽसौ वै बृहदमुष्यामेव प्रति तिष्ठति तदाहुः  
क्व जगती चानुष्टुप्चेति वैखानसं पूर्वेऽहन्थसामं भवति  
तेन जगत्यै नैति षोडश्युत्तरे तेनानुष्टुभोऽथाहुर्यत्समानै-  
र्धमासे स्यातामन्यतरस्याहो वीर्यमनु पद्येतेत्यमावास्यायां

पूर्वमहर्भवत्युत्तरस्मिन्नुत्तरन्नानैवार्धमासयोर्भवतो नानावीर्ये भवतो  
हविष्मन्निधनं पूर्वमहर्भवति हविष्कृन्निधनमुत्तरं प्रतिष्ठित्यै॥ (१३)

उत्तरेण रथन्तरं पूर्वेऽन्वेकविंशतिश्च॥१३॥ [४]

आपो वा इदमग्रे सलिलमासीत्तस्मिन्प्रजापतिर्वायुर्भूत्वाचरत्स  
इमामपश्यत्तां वराहो भूत्वाहरत्तां विश्वकर्मा भूत्वा व्यमादत्सार्पयत्  
सा पृथिव्यभवत्तत्पृथिव्यै पृथिवित्वन्तस्यामश्राम्यत्प्रजापतिः स  
देवानसृजत् वसून्नुद्रानादित्यान्ते देवाः प्रजापतिमब्रुवन्प्रजायामहा  
इति सोऽब्रवीत् (१४)

यथाहं युष्मांस्तपसासृक्ष्येवं तपसि प्रजननमिच्छध्वमिति  
तेभ्योऽग्निमायतनं प्रायच्छदेतेनायतनेन श्राम्यतेति तै-  
ऽग्निनायतनेनाश्राम्यन्ते संवत्सर एकां गामसृजन्त तां वसुभ्यो  
रुद्रेभ्य आदित्येभ्यः प्रायच्छन्नेतां रक्षध्वमिति तां वसवो रुद्रा  
आदित्या अरक्षन्त सा वसुभ्यो रुद्रेभ्य आदित्येभ्यः प्राजायत  
त्रीणि च (१५)

शतानि त्रयस्त्रिंशत् चाथ सैव सहस्रतम्यभवत्ते देवाः प्रजा-  
पतिमब्रुवन्त्सहस्रेण नो याजयेति सोऽग्निष्टोमेन वसूनयाजयत्त  
इमं लोकमजयन्तच्चाददुः स उक्थ्यैन रुद्रानयाजयत्तै-  
ऽन्तरिक्षमजयन्तच्चाददुः सोऽतिरात्रेणादित्यानयाजयत्तैऽमुं  
लोकमजयन्तच्चाददुस्तदन्तरिक्षम् (१६)

व्यवैर्यत॒ तस्मा॑द्बु॒द्रा घातु॑का अनायत॒ना हि तस्मा॑दाहुः शिथि॒लं  
वै म॑ध्यममह॑स्त्रिरात्रस्य॒ वि हि तद्वैर्य॑तेति॒ त्रैष्टु॑भं मध्यमस्याहुः  
आज्य॑म्भवति सं॒याना॑नि सू॒क्तानि॑ श॒सति॑ षोड॒शिन॑ २ श॒सत्य॑हो  
धृत्या॒ अशि॑थिलं भावाय॒ तस्मा॑त् त्रिरात्रस्या॑ग्निष्टोम ए॒व प्र॑थममहः  
स्याद॒थोक्थ्योऽथा॑तिरात्र॒ एषां॑ लो॒कानां॑ विधृत्यै॒ त्रीणि॑ त्रीणि  
श॒तान्य॑नूचीना॒हमव्य॑वच्छिन्नानि ददाति (१७)

ए॒षां लो॒कानाम॑नु सन्त॑त्यै द॒शतं॑ न विच्छि॑न्त्याद्विराजं  
नेद्वि॑च्छि॒नदानी॑त्यथ॒ या स॑हस्रत॒म्यासी॑त्तस्यामिन्द्र॑श्च॒ विष्णु॑श्च  
व्याय॑च्छेता॒ २ स इन्द्रो॑ऽमन्यतानया॒ वा इ॒दं विष्णुः॑ स॒हस्रं॑  
वक्ष्य॑त॒ इति॑ तस्यामकल्पेतां॒ द्विभा॑ग॒ इन्द्र॑स्तृती॒ये विष्णु॑स्तद्वा  
ए॒षाम॑नूच्यत उ॒भा जि॑ग्यथुरिति॒ तां वा ए॒ताम॑च्छावाकः (१८)

ए॒व श॑स॒त्यथ॒ या स॑हस्रत॒मी सा हो॒त्रे दे॒येति॒ होता॑रं  
वा अ॒भ्यति॑रिच्यते॒ यदति॑रिच्यते॒ होता॑ना॒प्तस्या॑पयिता॒  
था॑हुरुन्ने॒त्रे दे॒येत्यति॑रिक्ता॒ वा ए॒षा स॑हस्रस्यातिरिक्त  
उन्ने॒तत्वि॑जामथाहुः॒ सर्वे॑भ्यः॒ सद॑स्येभ्यो॒ देये॑त्यथा॑हुरुदाकृत्या॒  
सा व॑शं चरे॒दित्यथा॑हुर्ब्रह्मणे॒ चाग्नी॑धे च॒ देये॑ति (१९)

द्विभा॑गं ब्र॒ह्मणे॒ तृती॑यम॒ग्नीधं॑ ऐन्द्रो॒ वै ब्र॒ह्मा वैष्ण॑वो॒  
ऽग्नी॑द्यथै॒व ताव॑कल्पेता॒मित्यथा॑हुर्या॒ कल्या॑णी ब॒हुरू॒पा सा  
दे॒येत्यथा॑हुर्या॒ द्वि॒रूपो॑भयत॑एनी॒ सा दे॒येति॑ स॒हस्र॑स्य॒ परि॑गृहीत्यै

तद्वा एतत्सहस्रस्यायनं सहस्रं स्तोत्रीयाः सहस्रं दक्षिणाः  
सहस्रं सम्मितः सुवर्गो लोकः सुवर्गस्य लोकस्याभिजित्यै॥ (२०)

अब्रवीच्च तदन्तरिक्षन्ददात्यच्छावाकश्च देयेति सप्तचत्वारिंशच्च॥२०॥ [५]

सोमो वै सहस्रमविन्दत्तमिन्द्रोऽन्वविन्दत्तौ यमो  
न्यागच्छत्तावब्रवीदस्तु मेऽत्रापीत्यस्तु ही(३) इत्यब्रूताः स  
यम एकस्यां वीर्यं पर्यपश्यदियं वा अस्य सहस्रस्य वीर्यं  
बिभर्तीति तावब्रवीदियं ममास्त्वेतद्युवयोरिति तावब्रूताः सर्वे वा  
एतदेतस्यां वीर्यम् (२१)

परि पश्यामोऽंशमा हरामहा इति तस्यामंशमाहरन्त  
तामप्सु प्रावेशयन्त्सोमायोदेहीति सा रोहिणी पिङ्गलैकहायनी  
रूपं कृत्वा त्रयस्त्रिंशता च त्रिभिश्च शतैः सहोदैत्तस्माद्रोहिण्या  
पिङ्गलैकहायन्या सोमं क्रीणीयाद्य एवं विद्वान्रोहिण्या  
पिङ्गलैकहायन्या सोमं क्रीणाति त्रयस्त्रिंशता चैवास्य  
त्रिभिश्च (२२)

शतैः सोमः क्रीतो भवति सुक्रीतेन यजते तामप्सु  
प्रावेशयन्निन्द्रायोदेहीति सा रोहिणी लक्ष्मणा पंष्ठौही वार्त्रघ्नी रूपं  
कृत्वा त्रयस्त्रिंशता च त्रिभिश्च शतैः सहोदैत्तस्माद्रोहिणीं लक्ष्मणां  
पंष्ठौही वार्त्रघ्नीं दद्याद्य एवं विद्वान्रोहिणीं लक्ष्मणां पंष्ठौही वार्त्रघ्नीं  
ददाति त्रयस्त्रिंशच्चैवास्य त्रीणि च शतानि सा दत्ता (२३)

भ॒वति॒ ताम॒प्सु प्रावे॑शयन् य॒मायो॒देहीति॒ सा ज॒रती॑  
 मूर्खा॑ त॒ञ्जघ॒न्या रू॒पं कृ॒त्वा त्रय॑स्त्रिंश॒ता च त्रि॒भिश्च॑ श॒तैः  
 स॒होदै॒त्तस्मा॒ञ्जर॑तीं मूर्खा॑ त॒ञ्जघ॒न्याम॑नु॒स्तर॑णीं कुर्वी॒त य ए॒वं  
 वि॒द्वाञ्जर॑तीं मूर्खा॑ त॒ञ्जघ॒न्याम॑नु॒स्तर॑णीं कुरु॒ते त्रय॑स्त्रिंश॒च्चैवा॒स्य  
 त्रीणि॑ च श॒तानि॒ सामु॑ष्मि॒ल्लोके॒ भ॒वति॒ वागे॒व स॑हस्र॒तमी॑  
 तस्मा॑त् (२४)

वरो॒ देयः॑ सा हि वरः॑ स॒हस्र॑मस्य॒ सा द॒त्ता भ॑वति॒ तस्मा॒द्वरो॑  
 न प्र॑तिगृह्यः॒ सा हि वरः॑ स॒हस्र॑मस्य॒ प्रति॑गृहीतं भवती॒यं वर॑  
 इति॑ ब्रूया॒दथा॒न्यां ब्रू॒यादि॒यं ममे॒ति तथै॑स्य॒ तथ्स॒हस्र॑मप्र॑तिगृहीतं  
 भव॑त्युभय॒तए॒नी स्या॑त्तदा॒हुर॒न्यत॑ए॒नी स्या॑त्स॒हस्रं॑ प॒रस्ता॑दे॒तमि॒ति  
 यैव वरः॑ (२५)

क॒ल्या॒णी रू॒पस॑मृद्धा॒ सा स्या॑त्सा हि वरः॑ स॒मृद्धौ  
 तामु॑त्तरे॒णाग्नी॑ध्रं प॒र्या॒णीया॑ह॒वनी॒यस्या॑न्ते॒ द्रो॒णक॒ल॒शम॑व॒ घ्रा॒पये॑दा  
 जि॒घ्र क॒लशं॑ म॒ह्युरु॒धारा॑ प॒यस्व॒त्या त्वा॑ वि॒शन्त्वि॒न्दवः॑ स॒मुद्र॑मि॒व  
 सि॒न्ध॒वः सा मा॑ स॒हस्र॑ आ भ॑ज प्र॒जया॑ प॒शुभिः॑ स॒ह पुन॑र्मा  
 वि॒ंशता॑द्र॒यिरि॒ति प्र॒जयै॑वैनं प॒शुभी॑ र॒य्या स॒म् (२६)

अ॒र्धय॑ति॒ प्र॒जावा॑न्प॒शुमा॑न्प्रयि॒मान्भ॑वति॒ य ए॒वं वेद॑ तया॑  
 स॒हाग्नी॑ध्रं प॒रेत्य॑ प॒रस्ता॑त्प्र॒तीच्या॑ तिष्ठ॑न्त्यां जुहु॒यादु॒भा जि॑ग्यथु॒र्न  
 परा॑ जयेथे॒ न परा॑ जिग्ये॒ कतर॑श्च॒नैनोः॑। इन्द्र॑श्च वि॒ष्णो  
 यद॑प॒स्पृधे॑थां त्रे॒धा स॒हस्रं॑ वि॒ तदै॑रयेथा॒मिति॑ त्रे॒धावि॑भ॒क्तं वै त्रि॑रा॒त्रे



सहस्रं॑ साहस्रीमे॒वैनां॑ करोति सहस्रस्यै॒वैनां॑ मात्रा॑म् (२७)

क॒रोति॑ रू॒पाणि॑ जु॒होति॑ रू॒पैरे॒वैनां॒॑ सम॑र्धयति तस्या॑  
उपो॒त्थाय॑ क॒र्णमा॑ ज॒पेदि॑डे रन्तेऽदि॒ते सर॑स्वति॒ प्रिये॑ प्रेय॑सि॒ महि॑  
विश्रु॑त्येतानि॒ ते अ॒घ्निये॑ नामा॑नि सु॒कृतं॑ मा दे॒वेषु॑ ब्रूता॒दिति॑ दे॒वेभ्य॑  
ए॒वैन॒मा वे॑दय॒त्यन्वे॑न दे॒वा बु॑ध्यन्ते॥ (२८)

एतदेतस्यां वीर्यमस्य त्रिभिश्च दत्ता सहस्रतमी तस्मादेव वरः सं मात्रामेकात्रचत्वारिंशच्च॥ २८॥ [६]

सह॒स्रत॒म्या॑ वै यज॑मानः सुव॒र्गं लो॒कमे॑ति॒ सैनं॑ सुव॒र्गं  
लो॒कं ग॑मयति॒ सा मा॑ सुव॒र्गं लो॒कं ग॑मयेत्या॒ह सुव॑र्गमे॒वैनं॑ लो॒कं  
ग॑मयति॒ सा मा॑ ज्योति॑ष्मन्तं लो॒कं ग॑मयेत्या॒ह ज्योति॑ष्मन्तमे॒वैनं॑  
लो॒कं ग॑मयति॒ सा मा॑ सर्वा॑न्पुण्याँल्लो॒काना॑मयेत्या॒ह सर्वा॑ने॒वैनं॑  
पु॒ण्याँल्लो॒काना॑मयति॒ सा (२९)

मा॒ प्रति॑ष्ठां ग॑मय प्र॒जया॑ प॒शुभिः॑ सह पुन॑र्मा वि॒शता॑द्रयिरिति॒  
प्र॒जयै॒वैनं॑ प॒शुभीं॑ र॒य्यां प्रति॑ष्ठापयति प्र॒जावा॑न्पशुमात्र॑यि॒मान्भव॑ति  
य ए॒वं वेद॑ ताम॒ग्नीधे॑ वा ब्र॒ह्मणे॑ वा हो॒त्रे वो॒द्वात्रे॑ वा॒ध्वर्य॑वे वा  
दद्या॑त्सह॒स्रम॑स्य॒ सा द॒त्ता भ॑वति सह॒स्रम॑स्य॒ प्रति॑गृहीतं भवति॒  
यस्ता॑मवि॒द्वान् (३०)

प्रति॑गृह्णाति॒ तां प्रति॑ गृह्णीया॒देका॑सि॒ न सह॑स्रमेकां॒ त्वा भू॑तां  
प्रति॑ गृह्णामि॒ न सह॑स्रमेकां॒ मा भू॑ता वि॒श मा॑ सह॒स्रमि॒त्येका॑मे॒वैनां॑

भूतां प्रति गृह्णाति न सहस्रं य एवं वेद स्योनासि सुषदा सुशेवा  
स्योना मा विंश सुषदा मा विंश सुशेवा मा विंश (३१)

इत्याह स्योनैवैनं सुषदा सुशेवा भूता विंशति नैनं  
हिनस्ति ब्रह्मवादिनो वदन्ति सहस्रं सहस्रतम्यन्वेती (३)  
सहस्रतमीं सहस्रा (३) मिति यत्प्राचीमुत्सृजेत्सहस्रं  
सहस्रतम्यन्वित्तत्सहस्रमप्रज्ञात्रं सुवर्गं लोकं न प्र  
जानीयात्प्रतीचीमुत्सृजति तां सहस्रमनु पर्यावर्तते सा  
प्रजानती सुवर्गं लोकमेति यजमानमभ्युत्सृजति क्षिप्रे सहस्रं प्र  
जायत उत्तमा नीयते प्रथमा देवान्गच्छति॥ (३२)

लोकानामयति सार्विद्वान्सुशेवा माविंश यजमानं द्वादश च॥३२॥ [७]

अत्रिरददादौर्वाय प्रजां पुत्रकामाय स रिरिचानो-  
ऽमन्यत् निर्वीर्यः शिथिलो यातयामा स एतं चतूरात्रमपश्यत्  
तमाहरत्तेनायजत् ततो वै तस्य चत्वारो वीरा आजायन्त सुहोता  
सूद्राता स्वध्वर्युः सुसंभेयो य एवं विद्वांश्चतूरात्रेण यजत् आस्य  
चत्वारो वीरा जायन्ते सुहोता सूद्राता स्वध्वर्युः सुसंभेयो ये  
चतुर्विंशाः पवमाना ब्रह्मवर्चसं तत् (३३)

य उद्यन्तः स्तोमाः श्रीः सात्रिंश्च श्रद्धादेवं यजमानं  
चत्वारि वीर्याणि नोपानमन्तेज इन्द्रियं ब्रह्मवर्चसमन्नाद्यं स  
एतांश्चतुरश्रतुष्टोमान्स्वोमानपश्यत्तानाहरत्तैरयजत् तेज एव

प्रथमेनावारुन्धेन्द्रियं द्वितीयेन ब्रह्मवर्चसं तृतीयेनान्नाद्यं चतुर्थेन  
 य एवं विद्वांश्चतुरश्रतुष्टोमान्त्सोमानाहरति तैर्यजते तेजं एव  
 प्रथमेनावारुन्धेन्द्रियं द्वितीयेन ब्रह्मवर्चसं तृतीयेनान्नाद्यं चतुर्थेन  
 यामेवात्रिरुद्धिमाध्रोत्तामेव यजमान ऋध्नोति॥ (३४)

तत्तेजं एवाष्टादश च॥३४॥ \_\_\_\_\_[८]

जमदग्निः पुष्टिकामश्चतूरात्रेणायजत स एतान्योषां  
 अपुष्यत्तस्मात्पलितौ जामदग्नियौ न सं जानाते एतानेव  
 पोषान्पुष्यति य एवं विद्वांश्चतूरात्रेण यजते पुरोडाशिन्यं उपसदो  
 भवन्ति पशवो वै पुरोडाशः पशूनेवाव रुन्धेऽन्नं वै पुरोडाशो-  
 ऽन्नमेवाव रुन्धेऽन्नादः पशुमान्भवति य एवं विद्वांश्चतूरात्रेण  
 यजते॥ (३५)

जमदग्निरष्टाचत्वारिंशत्॥३५॥ \_\_\_\_\_[९]

संवत्सरो वा इदमेकं आसीत्सोऽकामयतर्तून्त्सृजेयेति स एतं  
 पञ्चरात्रमपश्यत्तमाहरत्तेनायजत ततो वै स ऋतूनसृजत य एवं  
 विद्वान्पञ्चरात्रेण यजते प्रैव जायते त ऋतवः सृष्टा न व्यावर्तन्त त  
 एतं पञ्चरात्रमपश्यन् तमाहरन्तेनायजन्त ततो वै ते व्यावर्तन्त (३६)

य एवं विद्वान्पञ्चरात्रेण यजते वि पाप्मना भ्रातृव्येणा  
 वर्तते सार्वसेनिः शौचेयोऽकामयत पशुमान्त्स्यामिति स  
 एतं पञ्चरात्रमाहरत्तेनायजत ततो वै स सहस्रं पशून्प्राप्नोद्य

एवं विद्वान्पञ्चरात्रेण यजते प्र सहस्रं पशूनांप्रोति बबरः  
 प्रावाहणिरकामयत वाचः प्रवदिता स्यामिति स एतं  
 पञ्चरात्रमा (३७)

अहरत्तेनायजत ततो वै स वाचः प्रवदिता भवद्य एवं  
 विद्वान्पञ्चरात्रेण यजते प्रवदितैव वाचो भवत्यथो एनं  
 वाचस्पतिरित्याहुरनाप्तश्चतूरात्रोऽतिरिक्तः षड्रात्रोऽथ वा एष  
 स प्रति यज्ञो यत्पञ्चरात्रो य एवं विद्वान्पञ्चरात्रेण यजते सम्प्रत्येव  
 यज्ञेन यजते पञ्चरात्रो भवति पञ्च वा ऋतवः संवत्सरः (३८)

ऋतुष्वेव संवत्सरे प्रति तिष्ठत्यथो पञ्चाक्षरा पङ्क्तिः पाङ्क्तौ  
 यज्ञो यज्ञमेवाव रुन्धे त्रिवृदग्निष्टोमो भवति तेज एवाव रुन्धे  
 पञ्चदशो भवतीन्द्रियमेवाव रुन्धे सप्तदशो भवत्यन्नाद्यस्यावरुद्धा  
 अथो प्रैव तेन जायते पञ्चविंशोऽग्निष्टोमो भवति प्रजापतेरास्यै  
 महाव्रतवान्नाद्यस्यावरुद्धौ विश्वजिह्वसर्वपृष्ठोऽतिरात्रो भवति  
 सर्वस्याभिजित्यै॥ (३९)

ते व्यावर्तन्त प्रवदिता स्यामिति स एतं पञ्चरात्रमा संवत्सरौऽभिजित्यै॥३९॥—————[१०]

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामा  
 दंद इमामगृभ्णन्नशनामृतस्य पूर्वं आयुषि विदथेषु कव्या। तया  
 देवाः सुतमा बभूवुर्ऋतस्य सामन्त्सरमारपन्ती। अभिधा असि  
 भुवनमसि यन्तासि धर्तासि सोऽग्निं वैश्वानरं सप्रथमं गच्छ

स्वाहाकृतः पृथिव्यां यन्ता राड्यन्तासि यमनो धर्तासि धरुणः  
 कृष्यै त्वा क्षेमाय त्वा रय्यै त्वा पोषाय त्वा पृथिव्यै त्वाऽन्तरिक्षाय  
 त्वा दिवे त्वा सते त्वासते त्वाऽद्ध्यस्त्वौषधीभ्यस्त्वा विश्वेभ्यस्त्वा  
 भूतेभ्यः॥ (४०)

धरुणः प्रश्नविंशतिश्च॥४०॥ \_\_\_\_\_[११]

विभूर्मात्रा प्रभूः पित्राश्चोऽसि हयोऽस्यत्योऽसि नरोऽस्यर्वासि  
 सतिरसि वाज्यसि वृषांसि नृमणांसि ययुर्नामास्यादित्यानां  
 पत्वान्विह्यग्रये स्वाहा स्वाहेन्द्राग्निभ्यां स्वाहा प्रजापतये स्वाहा  
 विश्वेभ्यो देवेभ्यः स्वाहा सर्वाभ्यो देवेताभ्य इह धृतिः स्वाहेह  
 विधृतिः स्वाहेह रन्तिः स्वाहेह रमन्तिः स्वाहा भूरसि भुवे त्वा  
 भव्याय त्वा भविष्यते त्वा विश्वेभ्यस्त्वा भूतेभ्यो देवा आशापाला  
 एतं देवेभ्योऽश्वं मेधाय प्रोक्षितं गोपायत॥ (४१)

रन्तिः स्वाहा द्वाविंशतिश्च॥४१॥ \_\_\_\_\_[१२]

आयनाय स्वाहा प्रायणाय स्वाहोद्वावाय स्वाहोद्भुताय स्वाहा  
 शूकराय स्वाहा शूकृताय स्वाहा पलायिताय स्वाहाऽऽपलायिताय  
 स्वाहाऽऽवल्गाते स्वाहा परावल्गाते स्वाहाऽऽयते स्वाहा प्रयते  
 स्वाहा सर्वस्मै स्वाहा॥ (४२)

आयनायोत्तरमापलायिताय षड्विंशतिः॥४२॥ \_\_\_\_\_[१३]

अग्रये स्वाहा सोमाय स्वाहा वायवे स्वाहापां मोदाय स्वाहा

सवि॒त्रे स्वाहा॑ सर॑स्वत्यै॒ स्वाहेन्द्रा॑य॒ स्वाहा॑ बृह॒स्पत॑ये॒ स्वाहा॑  
मि॒त्राय॒ स्वाहा॑ वरु॑णाय॒ स्वाहा॑ सर्व॑स्मै॒ स्वाहा॑॥ (४३)

[१४]

पृथि॒व्यै स्वाहा॑ऽन्तरि॑क्षाय॒ स्वाहा॑ दि॒वे स्वाहा॑ सू॒र्याय॒ स्वाहा॑  
च॒न्द्रम॑से॒ स्वाहा॑ नक्ष॑त्रेभ्यः॒ स्वाहा॑ प्रा॒च्यै दि॒शे स्वाहा॑ दक्षि॑णायै दि॒शे  
स्वाहा॑ प्र॒तीच्यै॑ दि॒शे स्वाहो॑दी॒च्यै दि॒शे स्वाहो॑र्ध्वायै दि॒शे स्वाहा॑  
दि॒ग्भ्यः॒ स्वाहा॑ऽवान्तर॑दिशाभ्यः॒ स्वाहा॑ समा॑भ्यः॒ स्वाहा॑ श॒रद्भ्यः॒  
स्वाहा॑ऽहोरा॑त्रेभ्यः॒ स्वाहा॑ऽर्धमा॑सेभ्यः॒ स्वाहा॑ मा॒सेभ्यः॒ स्वाहो॑र्तुभ्यः॒  
स्वाहा॑ संव॑त्स॒राय॒ स्वाहा॑ सर्व॑स्मै॒ स्वाहा॑॥ (४४)

[१५]

अ॒ग्नये॒ स्वाहा॑ सोमा॑य॒ स्वाहा॑ सवि॒त्रे स्वाहा॑ सर॑स्वत्यै॒ स्वाहा॑  
पू॒ष्णे स्वाहा॑ बृह॒स्पत॑ये॒ स्वाहा॑ऽपां मो॑दाय॒ स्वाहा॑ वा॒यवे॒ स्वाहा॑  
मि॒त्राय॒ स्वाहा॑ वरु॑णाय॒ स्वाहा॑ सर्व॑स्मै॒ स्वाहा॑॥ (४५)

[१६]

पृथि॒व्यै स्वाहा॑ऽन्तरि॑क्षाय॒ स्वाहा॑ दि॒वे स्वाहा॑ऽग्नये॒ स्वाहा॑  
सोमा॑य॒ स्वाहा॑ सू॒र्याय॒ स्वाहा॑ च॒न्द्रम॑से॒ स्वाहा॑ऽह्ने स्वाहा॑ रा॒त्रियै॒  
स्वाहो॑र्जवे॒ स्वाहा॑ सा॒धवे॒ स्वाहा॑ सु॒क्षित्यै॒ स्वाहा॑ क्षु॒धे स्वाहा॑ऽऽ-  
शि॒तिमे॒ स्वाहा॑ रोगा॑य॒ स्वाहा॑ हि॒माय॒ स्वाहा॑ शी॒ताय॒ स्वाहा॑-

ऽऽत॒पाय॒ स्वाहाऽर॑ण्याय॒ स्वाहा॑ सुव॒र्गाय॒ स्वाहा॑ लो॒काय॒ स्वाहा॑  
सर्व॑स्मै॒ स्वाहा॑॥ (४६)

[१७]

भुवो॑ दे॒वानां॑ कर्म॑णा॒पस॑र्तस्य॒ प॒थ्या॑सि वसु॑भिर्दे॒वेभिर्दे॒वत॑या  
गाय॑त्रेण॒ त्वा॒ छन्द॑सा युनज्मि वस॑न्तेन॒ त्व॒र्तुना॑ ह॒विषा॑  
दीक्ष॑यामि रु॒द्रेभिर्दे॒वेभिर्दे॒वत॑या त्रैष्टु॑भेन त्वा॒ छन्द॑सा युनज्मि  
ग्रीष्मे॑ण॒ त्व॒र्तुना॑ ह॒विषा॑ दीक्ष॑याम्यादित्येभिर्दे॒वेभिर्दे॒वत॑या जा॒ग॒तेन॑  
त्वा॒ छन्द॑सा युनज्मि व॒रु॒षाभि॑स्त्व॒र्तुना॑ ह॒विषा॑ दीक्ष॑यामि  
विश्वे॑भिर्दे॒वेभिर्दे॒वत॑यानुष्टु॑भेन त्वा॒ छन्द॑सा युनज्मि (४७)

श॒रदा॑ त्व॒र्तुना॑ ह॒विषा॑ दीक्ष॑याम्यङ्गि॒रोभिर्दे॒वेभिर्दे॒वत॑या  
पाङ्के॑न त्वा॒ छन्द॑सा युनज्मि हेम॑न्तशिशिराभ्या॑ त्व॒र्तुना॑ ह॒विषा॑  
दीक्ष॑याम्याहं दीक्षाम॑रुहमृतस्य॒ पत्नी॑ गाय॑त्रेण छन्द॑सा ब्रह्म॑णा  
च॒र्त॑त्ये॒ऽधा॑ स॒त्यमृ॑तै॒ऽधाम्। म॒हीमू॑ षु सु॒त्रामा॑णमिह धृतिः  
स्वाहे॒ह वि॑धृतिः॒ स्वाहे॒ह रन्तिः॒ स्वाहे॒ह रम॑तिः॒ स्वाहा॑॥ (४८)

[१८]

ई॒ङ्गा॒राय॒ स्वाहे॑ कृ॒ताय॒ स्वाहा॑ क्रन्द॑ते स्वाहा॑ऽव॒क्रन्द॑ते स्वाहा॑  
प्रोथ॑ते स्वाहा॑ प्र॒प्रोथ॑ते स्वाहा॑ ग॒न्धाय॒ स्वाहा॑ घ्रा॒ताय॒ स्वाहा॑  
प्रा॒णाय॒ स्वाहा॑ व्या॒नाय॒ स्वाहा॑ऽपा॒नाय॒ स्वाहा॑ स॒न्दीय॑मानाय॒  
स्वाहा॑ स॒न्दि॒ताय॒ स्वाहा॑ वि॒चृत्य॑मानाय॒ स्वाहा॑ वि॒चृ॒त्ताय॒

स्वाहा पलायिष्यमाणाया स्वाहा पलायिताया स्वाहोपरऽस्यते  
 स्वाहोपरताया स्वाहा निवेक्ष्यते स्वाहा निविशमाणाया स्वाहा  
 निविष्टाया स्वाहा निषथस्यते स्वाहा निषीदते स्वाहा निषण्णाया  
 स्वाहा (४९)

आसिष्यते स्वाहाऽऽसीनाया स्वाहाऽऽसिताया स्वाहा  
 निपथस्यते स्वाहा निपद्यमानाया स्वाहा निपन्नाया स्वाहा शयिष्यते  
 स्वाहा शयानाया स्वाहा शयिताया स्वाहा सम्मीलिष्यते स्वाहा  
 सम्मीलते स्वाहा सम्मीलिताया स्वाहा स्वप्स्यते स्वाहा स्वपते  
 स्वाहा सुप्ताया स्वाहा प्रभोथस्यते स्वाहा प्रबुध्यमानाया स्वाहा  
 प्रबुद्धाया स्वाहा जागरिष्यते स्वाहा जाग्रते स्वाहा जागरिताया  
 स्वाहा शुश्रूषमाणाया स्वाहा शृण्वते स्वाहा श्रुताया स्वाहा  
 वीक्षिष्यते स्वाहा (५०)

वीक्षमाणाया स्वाहा वीक्षिताया स्वाहा सहास्यते स्वाहा  
 सज्जिहानाया स्वाहोज्जिहानाया स्वाहा विवथस्यते स्वाहा विवर्तमानाया  
 स्वाहा विवृत्ताया स्वाहोत्थास्यते स्वाहोत्तिष्ठते स्वाहोत्थिताया स्वाहा  
 विधविष्यते स्वाहा विधून्वानाया स्वाहा विधूताया स्वाहोत्क्रऽस्यते  
 स्वाहोत्क्रामते स्वाहोत्क्रान्ताया स्वाहा चङ्क्रमिष्यते स्वाहा  
 चङ्क्रम्यमाणाया स्वाहा चङ्क्रमिताया स्वाहा कण्डूयिष्यते स्वाहा  
 कण्डूयमानाया स्वाहा कण्डूयिताया स्वाहा निकषिष्यते स्वाहा  
 निकषमाणाया स्वाहा निकषिताया स्वाहा यदत्ति तस्मै स्वाहा



यत्पिब॑ति॒ तस्मै॒ स्वाहा॒ यन्मेह॑ति॒ तस्मै॒ स्वाहा॒ यच्छृ॑कृ॒त्करो॑ति॒  
तस्मै॒ स्वाहा॒ रेत॑से॒ स्वाहा॑ प्र॒जाभ्यः॒ स्वाहा॑ प्र॒जन॑नाय॒ स्वाहा॒  
सर्व॑स्मै॒ स्वाहा॑॥ (५१)

[१९]

अ॒ग्नये॒ स्वाहा॑ वा॒यवे॒ स्वाहा॑ सू॒र्याय॒ स्वाह॑र्तम॑स्यृ॒तस्य॑र्तम॑सि  
स॒त्यम॑सि स॒त्यस्य॑ स॒त्यम॑स्यृ॒तस्य॑ पन्था॑ असि दे॒वानां॑ छा॒यामृ॑तस्य॒  
नाम॒ तत्स॒त्यं यत्त्वं॑ प्र॒जाप॑तिरस्यधि॒ यद॑स्मिन्वा॒जिनी॑व॒ शुभः॒  
स्पर्ध॑न्ते दिवः॒ सूर्ये॑ण॒ विशो॑ऽपो वृ॒णानः॒ प॑वते क॒व्यन्प॒शुं न गो॒पा  
इर्यः॒ परि॑ज्मा (५२)

प्र॒जन॑नं प्रातः सव॒ने वै ब्र॑ह्मवादिनः॒ स त्वा अ॑ङ्गिरस॒ आपो॒ वै सोमो॒ वै स॑हस्रत॒म्याऽत्रि॑र्जमद॑ग्निः  
संव॑त्सरो दे॒वस्य॑ वि॒भूराय॑नाया॒ग्नये॑ पृथि॒व्या अ॒ग्नये॑ पृथि॒व्यै भुव॑ ई॒ङ्गारा॑या॒ऽग्नये॑ वा॒यवे॒ सूर्या॑य वि॒शतिः॑॥२०॥  
प्र॒जन॑नमङ्गिरसः॒ सोमो॒ वै प्र॑तिगृह्णाति॒ वी॒भूर्वी॑क्ष॒माणाय॑ द्विप॑ञ्चाशत्॥५२॥  
प्र॒जन॑नं परि॑ज्मा॥

हरिः ॐ ॥

॥कृष्ण-यजुर्वेदीय-तैत्तिरीय-संहितायां सप्तमकाण्डे प्रथमः प्रश्नः  
समाप्तः॥ ७-१॥

Downloaded from

 <http://stotrasamhita.github.io> |  [StotraSamhita](#) | [Credits](#)